



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE: 13.05.2024

പ്രധാനവാർത്തകൾ

1. ലോക്സഭാ തിരഞ്ഞെടുപ്പിന്റെ നാലാം ഘട്ട വോട്ടെടുപ്പ് 96 മണ്ഡലങ്ങളിൽ പുരോഗമിക്കുന്നു.
2. സിബിഎസ്ഇ പന്ത്രണ്ടാം ക്ലാസ് ഫലം പ്രസിദ്ധീകരിച്ചു. 87.98 ശതമാനം വിജയം. ഉജ്വല നേട്ടവുമായി തിരുവനന്തപുരം.
3. മഞ്ഞപ്പിത്ത മരണങ്ങളുടെ പശ്ചാത്തലത്തിൽ മലപ്പുറത്ത് അടിയന്തര യോഗം പുരോഗമിക്കുന്നു; കൊല്ലത്തും മഞ്ഞപ്പിത്ത മരണം.
4. ഹിമാചലിൽ അപകടത്തിൽ മരിച്ച സൈനികൻ ആദർശിന് നാടിൻറെ യാത്രാമൊഴി; സംസ്കാരം ഔദ്യോഗിക ബഹുമതിയോടെ ഫറോക്കിലെ വീട്ടുവളപ്പിൽ നടന്നു.
5. കള്ളക്കടൽ പ്രതിഭാസത്തിൻറെ ഭാഗമായി സംസ്ഥാന തീരത്ത് രാത്രി വരെ കടലാക്രമണ സാധ്യതയെന്ന് കേന്ദ്ര കാലാവസ്ഥാ വകുപ്പ്. വ്യാഴാഴ്ച വരെ വേനൽ മഴ തുടരുമെന്നും മുന്നറിയിപ്പ്.
6. ഐപിഎൽ ക്രിക്കറ്റിൽ ഇന്ന് ഗുജറാത്ത് ടൈറ്റൻസ് - കൊൽക്കത്ത നൈറ്റ് റൈഡേഴ്സ് പോരാട്ടം.

ലോക് സഭാ തിരഞ്ഞെടുപ്പ് - 2

ലോക്സഭാ തിരഞ്ഞെടുപ്പിന്റെ നാലാം ഘട്ട വോട്ടെടുപ്പ് പുരോഗമിക്കുന്നു. ഒൻപത് സംസ്ഥാനങ്ങളിലും ജമ്മു കശ്മീരിലെയും 96 മണ്ഡലങ്ങളിലാണ് വോട്ടെടുപ്പ് നടക്കുന്നത്. 17 കോടി 70 ലക്ഷത്തിലധികം വോട്ടർമാരാണ് സമ്മതിദാനാവകാശം വിനിയോഗിക്കുന്നത്. ഒടുവിൽ വിവരം ലഭിക്കുമ്പോൾ 24.87 ശതമാനം പോളിങ് രേഖപ്പെടുത്തി. ആന്ധ്രാപ്രദേശിൽ 23.10 ശതമാനവും തെലങ്കാനയിൽ 24.31 ശതമാനവും വോട്ടിങ് രേഖപ്പെടുത്തി.

ത്യാർഖണ്ഡ് 27.40, പശ്ചിമ ബംഗാൾ 32.78, ഉത്തർപ്രദേശ് 27.12, മധ്യപ്രദേശ് 32.38, ഒഡീഷ 23.28, ബിഹാർ 22.54, മഹാരാഷ്ട്ര 17.51, ജമ്മു കശ്മീർ 14.94, എന്നിങ്ങനെയാണ് പോളിങ് ശതമാനം.

നാലാം ഘട്ട ലോക് സഭാ തിരഞ്ഞെടുപ്പിനോടൊപ്പം നടക്കുന്ന ഒഡീഷ, ആന്ധ്രാപ്രദേശ് നിയമസഭാ തിരഞ്ഞെടുപ്പുകളിൽ 11 മണി വരെയുള്ള കണക്കനുസരിച്ച് 23 ശതമാനത്തിലേറെ പോളിങ് രേഖപ്പെടുത്തി.

ലോക് സഭാ തിരഞ്ഞെടുപ്പ്

അഞ്ച്, ആറ്, ഏഴ് ഘട്ടങ്ങളിലേക്കുള്ള പൊതുതിരഞ്ഞെടുപ്പ് പ്രചാരണം രാജ്യത്ത് ഊർജ്ജിതമായി പുരോഗമിക്കുന്നു. വിവിധ രാഷ്ട്രീയ പാർട്ടികളുടെ പ്രധാന നേതാക്കളെല്ലാം പ്രചാരണ രംഗത്ത് സജീവമാണ്. പ്രധാനമന്ത്രിയും ബിജെപിയുടെ മുതിർന്ന നേതാവുമായ നരേന്ദ്ര മോദി ഇന്ന് ബിഹാറിലും ഉത്തർപ്രദേശിലും തിരഞ്ഞെടുപ്പ് പരിപാടികളിൽ പങ്കെടുക്കും. പ്രധാനമന്ത്രി നാളെ വാരണസിയിൽ

നാമനിർദ്ദേശ പത്രിക സമർപ്പിക്കും. കേന്ദ്രമന്ത്രിയും ബിജെപി നേതാവുമായ അമിത് ഷാ ഇന്ന് മഹാരാഷ്ട്രയിൽ പ്രചാരണത്തിലാണ്. എഐസിസി ജനറൽ സെക്രട്ടറി പ്രിയങ്ക ഗാന്ധിയും കോൺഗ്രസ് നേതാവ് രാഹുൽ ഗാന്ധിയും ഇന്ന് ഉത്തർപ്രദേശിലെ റായ്ബറേലിയിൽ തിരഞ്ഞെടുപ്പ് റാലികളിൽ പങ്കെടുക്കും.

സിബിഎസ് ഇ ഫലം

സിബിഎസ്ഇ പന്ത്രണ്ടാം ക്ലാസ് ഫലം പ്രസിദ്ധീകരിച്ചു. 87.98 ആണ് വിജയശതമാനം. 0.65 ശതമാനത്തിന്റെ വർധനയാണ് ഉണ്ടായിട്ടുള്ളത്. 24,000-ത്തോളം വിദ്യാർത്ഥികൾ 95 ശതമാനത്തിന് മുകളിലും 1.16 ലക്ഷത്തോളം വിദ്യാർത്ഥികൾ 90 ശതമാനത്തിന് മുകളിലും വിജയം നേടി. തിരുവനന്തപുരത്ത് 99.9 ശതമാനമാണ് വിജയം. ചെന്നൈ 98.47 ശതമാനവും, ബംഗളൂരു 96.95 ശതമാനവും വിജയം നേടി. cbseresults.nic.in, cbse.gov.in എന്നീ സൈറ്റുകളിലും ഡിജി ലോക്കറിലും ഫലം അറിയാം.

മഞ്ഞപ്പിത്തം മലപ്പുറം

മലപ്പുറത്ത് അഞ്ച് മാസത്തിനിടെ മഞ്ഞപ്പിത്തം ബാധിച്ച് എട്ട് പേർ മരിച്ച സാഹചര്യത്തിൽ ജില്ല മെഡിക്കൽ ഓഫീസറുടെ നേതൃത്വത്തിൽ അടിയന്തരയോഗം പുരോഗമിക്കുന്നു. ഇന്നലെ രണ്ട് പേരാണ് മഞ്ഞപ്പിത്തം ബാധിച്ച് മരിച്ചത്. ജില്ലയിൽ ഈ വർഷം ജനുവരി മുതൽ 3184 സംശയാസ്പദമായ വൈറൽ ഹെപ്പ

റെറ്റിസ് കേസുകളും 1032 സ്ഥിരീകരിച്ച കേസുകളും റിപ്പോർട്ട് ചെയ്തിട്ടുണ്ട്.

ആരോഗ്യവകുപ്പ് - കൊല്ലം

കൊല്ലം കല്ലുവാതുക്കൽ ഗ്രാമപഞ്ചായത്തിൽ എലിപ്പനിയും മഞ്ഞപ്പിത്തവും സ്ഥിരീകരിച്ച സാഹചര്യത്തിൽ ആരോഗ്യവകുപ്പ് ജാഗ്രതാ നിർദ്ദേശം നൽകി. മഞ്ഞപ്പിത്തം ബാധിച്ച നടയ്ക്കൽ സ്വദേശി കഴിഞ്ഞദിവസമാണ് മരിച്ചത്. കുഴിവേലികിഴക്കുംകരയിൽ മൂന്ന് കുട്ടികൾക്ക് എലിപ്പനി സ്ഥിരീകരിച്ചു. ആരോഗ്യവകുപ്പ് അധികൃതർ പ്രദേശത്ത് സർവ്വേയും ബോധവൽക്കരണവും ആരംഭിച്ചു.

പൊന്നാനി അപകടം

പൊന്നാനിയിൽ നിന്നുള്ള മത്സ്യബന്ധന ബോട്ടിൽ കപ്പലിടിച്ച് രണ്ടു പേർ മരിച്ചു. പൊന്നാനി അഴീക്കൽ സ്വദേശി സ്രാക് അബ്ദുൽ സലാം, സഹായി കടവ് സ്വദേശി ഗഫൂർ എന്നിവരാണ് മരിച്ചത്. നാലു പേരെ രക്ഷപ്പെടുത്തി. ഇന്ന് പുലർച്ചെ, 35 നോട്ടിക്കൽ മൈൽ അകലെയാണ് ബോട്ട് അപകടത്തിൽപ്പെട്ടത്.

ഡ്രൈവിങ്ങ് ടെസ്റ്റ് കേന്ദ്രം - സംഘർഷം

സംസ്ഥാനത്ത് പരിഷ്കരിച്ച ഡ്രൈവിങ്ങ് ടെസ്റ്റ് ഇന്നും പാളി. തിരുവനന്തപുരം മുട്ടത്തറ ഡ്രൈവിങ്ങ് ടെസ്റ്റ് കേന്ദ്രത്തിൽ സംഘർഷമുണ്ടായി. ടെസ്റ്റിന് എത്തിയവരെ സമരക്കാർ ഗേറ്റിന് മുന്നിൽ തടഞ്ഞു. തുടർന്ന് പോലീസും സമരക്കാരും തമ്മിൽ

വാക്കേറ്റമുണ്ടായി. 25 പേരാണ് ഇന്ന് മുട്ടത്തറയിൽ ഡ്രൈവിംഗ് ടെസ്റ്റിനായി സ്റ്റോട്ട് ബുക്ക് ചെയ്തത്.

ഡ്രൈവിംഗ് ടെസ്റ്റ് പരിഷ്കരണത്തിനെതിരെ സെക്രട്ടേറിയറ്റിന് മുന്നിൽ ഡ്രൈവിംഗ് സ്കൂൾ ഉടമകളുടെ സംയുക്ത സമര സമിതിയുടെ നേതൃത്വത്തിൽ പ്രതിഷേധ മാർച്ച് സംഘടിപ്പിച്ചു.

ടി.ടി.ഇ യ്ക്ക് മർദ്ദനം

ട്രെയിനിനുള്ളിൽ വീണ്ടും ടിടിഇയ്ക്ക് മർദ്ദനം. രാജസ്ഥാൻ സ്വദേശിയായ ടിടിഇ വിക്രം കുമാർ മീണയ്ക്കാണ് ഇന്നലെ രാത്രി മർദ്ദനമേറ്റത്. മംഗലപുരം - തിരുവനന്തപുരം മാവേലി എക്സ്പ്രസ്സ് തിരുരിൽ എത്തിയപ്പോഴാണ് സംഭവം. ടിക്കറ്റൊടുക്കാതെ റിസർവേഷൻ കമ്പാർട്ട്മെന്റിൽ കയറിയ ആൾ, ഇത് ചോദ്യം ചെയ്തതിന് പിന്നാലെ ടി ടി ഇ യുടെ മുക്കിൽ ഇടിക്കുകയായിരുന്നു.

അതിക്രമം നടത്തിയ തിരുവനന്തപുരം സ്വദേശിയായ സ്റ്റാൻലി ബോസിനെ പോലീസ് കസ്റ്റഡിയിലെടുത്തു. കോഴിക്കോട് റെയിൽവേ പോലീസ് കേസെടുത്തു.

പണിമുടക്ക്

ജീവനക്കാരുടെ പണിമുടക്കിനെ തുടർന്ന് താറുമാറായ എയർ ഇന്ത്യ എക്സ്പ്രസ് വിമാന സർവീസുകൾ ഇന്നും സാധാരണ നിലയിലായില്ല. രാവിലെ വിവിധ സർവീസുകൾ റദ്ദാക്കിയതായി അറിയിപ്പ് വന്നു. കണ്ണൂരിൽ നിന്നുള്ള രണ്ട് സർവീസുകളും കൊച്ചിയിൽ നിന്നുള്ള ഒരു സർവീസുമാണ് ഇന്ന് രാവിലെ റദ്ദാക്കിയത്. അബുദാബി, റിയാദ്, ദമാം, ബഹ്റൈൻ എന്നിവിടങ്ങളിൽ നിന്ന് കൊച്ചിയിലേക്ക് എത്തേണ്ട

സർവീസുകൾ റദ്ദാക്കി. രാവിലെ പുറപ്പെടേണ്ട ദമാം ,ബഹ്റൈൻ സർവീസുകളും മുടങ്ങി.

ആഭ്യന്തര സെക്ടറിൽ ബംഗളൂരു, കൊൽക്കത്ത, ഹൈദരാബാദ് സർവീസുകളും ഇന്ന് മുടങ്ങി.

കണ്ണൂർ - (ഇൻട്രോ)

എയർ ഇന്ത്യ എക്സ്പ്രസ് ജീവനക്കാരുടെ സമരത്തെ തുടർന്ന് കണ്ണൂർ രാജ്യാന്തര വിമാനത്താവളത്തിന് എട്ടുകോടിയോളം രൂപയുടെ നഷ്ടം സംഭവിച്ചതായാണ് കണക്ക്.

വിശദംശങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ.ഒ.ശശിധരൻ.

(വോയിസ്.....)

കണ്ണൂർ- കോടതി

പ്രണയാഭ്യർത്ഥന നിരസിച്ചതിനെ തുടർന്ന്, കണ്ണൂർ കുത്തുപറമ്പ് സ്വദേശി വിഷ്ണുപ്രിയയെ, വീട്ടിൽ അതിക്രമിച്ചു കയറി കൊലപ്പെടുത്തിയ കേസിൽ തലശ്ശേരി അഡീഷണൽ ജില്ലാ സെഷൻസ് കോടതി ഇന്ന് ഉച്ചയ്ക്ക് ശേഷം വിധി പറയും. പ്രതി മാനന്തേരിയിലെ മുരിക്കോളി ശ്യാംജിത്ത് കുറ്റക്കാരനെന്ന് കോടതി കഴിഞ്ഞ ദിവസം കണ്ടെത്തിയിരുന്നു. 2022 ഒക്ടോബർ 22-നാണ് കേസിന് ആസ്പദമായ സംഭവം നടന്നത്.

സൈനികൻ - സംസ്കാരം

ഹിമാചലിൽ അപകടത്തിൽ മരിച്ച കരസേന സൈനികൻ ഫറോക്ക് ചുങ്കം വാൽ പമ്പിൽ ആദർശിന് നാടിന്റെ യാത്രാമൊഴി. ദൗതികദേഹം സൈനിക ബഹുമതിയോടെ വീട്ടുവളപ്പിൽ സംസ്കരിച്ചു. വിലാപയാത്രയ്ക്കും പൊതു ദർശനത്തിനും ശേഷമാണ് സംസ്കാരച്ചടങ്ങുകൾ നടന്നത്.

എം കെ രാഘവൻ എം പി, എ ഡി എം അജീഷ്, ഫറോക്ക് നഗരസഭ ചെയർമാൻ എൻ സി അബ്ദുൽ റസാഖ് തുടങ്ങിയവർ അന്തിമോചാരമർപിച്ചു.

ശബരിമല നട തുറക്കും

ഇടവമാസ പുജയ്ക്കായി ശബരിമല ക്ഷേത്ര നട നാളെ വൈകിട്ട് 5-ന് തുറക്കും. നട തുറക്കുന്ന ദിവസം പുജകൾ ഉണ്ടാകില്ല . ഇടവം ഒന്നായ ബുധനാഴ്ച മുതൽ ഞായറാഴ്ച വരെ പുജകൾ നടക്കും. ഞായറാഴ്ച ശബരിമല പ്രതിഷ്ഠാദിനം കൂടിയാണ് . ഭക്തജനത്തിരക്ക് മുന്നിൽക്കണ്ട് 100 ബസുകൾ കെ.എസ്.ആർ.ടി.സി അനുവദിച്ചിട്ടുണ്ട്. പമ്പ ത്രിവേണിയിലെ ജലനിരപ്പ് താഴ്ന്നതിനാൽ പമ്പ, കൊച്ചുപമ്പ ഡാമുകൾ ഇന്നലെ രാവിലെ ആറിന് തുറന്നു.

ഈ മാസം 19 വരെ 25000 ക്യൂബിക് മീറ്റർ വെള്ളം വീതമാണ് തുറന്നുവിടുന്നത്. 19 ന് നട അടയ്ക്കും.

കാലാവസ്ഥ

കള്ളക്കടൽ പ്രതിഭാസത്തിന്റെ ഭാഗമായി കേരള തീരത്ത് രാത്രി 11.30 വരെ ഉയർന്ന തിരമാലയ്ക്കും കടലാക്രമണത്തിനും

സാധ്യതയുണ്ടെന്ന് കേന്ദ്ര കാലാവസ്ഥാ വകുപ്പ്. മത്സ്യത്തൊഴിലാളികളും തീരദേശവാസികളും ജാഗ്രത പാലിക്കണമെന്നും മുന്നറിയിപ്പുണ്ട്. സംസ്ഥാനത്ത് വ്യാഴാഴ്ച വരെ ശക്തമായ വേനൽ മഴ അനുഭവപ്പെടാനും സാധ്യതയുണ്ട്. ഇന്ന് പത്തനംതിട്ട, ഇടുക്കി ജില്ലകളിലും നാളെ തിരുവനന്തപുരം, പത്തനംതിട്ട ജില്ലകളിലും മഴ മുന്നറിയിപ്പുണ്ട്.

വി മുരളീധരൻ

ഭാരതത്തിന്റെ സനാതന ധർമ്മവും സംസ്കാരവും ഇകഴിക്കാട്ടാനുള്ള ശ്രമം നടക്കുന്നതായി കേന്ദ്ര സഹമന്ത്രി വി. മുരളീധരൻ. ശ്രീശങ്കര ഭദ്രസ്ത് സംഘടിപ്പിച്ച ശ്രീശങ്കര ജയന്തി ആഘോഷപരിപാടികൾ തിരുവനന്തപുരം കിളിമാനൂർ ശ്രീശങ്കര വിദ്യാപീഠത്തിൽ ഉദ്ഘാടനം ചെയ്യുകയായിരുന്നു അദ്ദേഹം. സനാതന ധർമ്മത്തെക്കാൾ വലിയ ദർശനം വേറെയില്ല. ശ്രീശങ്കരാചാര്യരുടെ ദർശനങ്ങൾ ഇന്നും പ്രസക്തമാണ് എന്നും വി മുരളീധരൻ പറഞ്ഞു.

സ്മോടക വസ്തു എറിഞ്ഞ കേസ്

കോഴിക്കോട് ആർഎംപി നേതാവ് കെ എസ് ഹരിഹരൻറെ വീടിന് നേരെ സ്മോടക വസ്തു എറിഞ്ഞതിൽ കണ്ടാൽ അറിയാവുന്ന മൂന്ന് പേർക്കെതിരെ കേസ് എടുത്ത് പൊലീസ്. സ്മോടകവസ്തു നിയമത്തിലെ 3, 5 വകുപ്പുകൾ പ്രകാരമാണ് കേസ്. പുലർച്ചെ ബോംബ് സ്ക്വാഡും സ്ഥലത്തെത്തി പരിശോധന നടത്തി. സമീപത്തെ സിസിടിവി ദൃശ്യങ്ങൾ പൊലീസ് ശേഖരിച്ചു. വടകര എൽഡിഎഫ് സ്ഥാനാർത്ഥി കെ കെ ശൈലജ, മഞ്ജു വാര്യർ എന്നിവരെ സൂചിപ്പിച്ച് നടത്തിയ

സ്ത്രീ വിരുദ്ധ പരാമർശത്തിൽ ഹരിഹരനെതിരെ വടകര പൊലീസ് കേസെടുത്തിട്ടുണ്ടെന്നു.

കെ.പി.സി.സി സെക്രട്ടറി

കാസർകോട് മണ്ഡലം എംപിയും നിലവിലെ കോൺഗ്രസ്സ് സ്ഥാനാർഥിയുമായ രാജ്മോഹൻ ഉണ്ണിത്താനെ വിമർശിച്ച് കൊണ്ടുള്ള ഫേസ്ബുക്ക് പോസ്റ്റ് പിൻവലിച്ച് കെപിസിസി സെക്രട്ടറി ബാലകൃഷ്ണൻ പെരിയ.

ഒരു വിവാഹ സൽക്കാരത്തിൽ രാജ്മോഹൻ ഉണ്ണിത്താൻ കല്യാട്ട് കൊലപാതക കേസ് പ്രതി മണികണ്ഠനുമായി രാത്രിയുടെ മറവിൽ സംഭാഷണം നടത്തിയെന്ന് ചൂണ്ടി കാട്ടിയായിരുന്നു ബാലകൃഷ്ണൻ എഫ്ബിയിൽ വിമർശനം ഉന്നയിച്ചിരുന്നത്. ബാക്കിയെല്ലാം വാർത്താ സമ്മേളനത്തിൽ പറയുമെന്നും കെപിസിസി സെക്രട്ടറി തന്റെ പോസ്റ്റിൽ വ്യക്തമാക്കിയിരുന്നു. ഈ പോസ്റ്റാണ് ഇപ്പോൾ ബാലകൃഷ്ണൻ പെരിയ പിൻവലിച്ചത്.

ഐ.പി.എൽ ക്രിക്കറ്റ്

ഐപിഎൽ ക്രിക്കറ്റിൽ, ഇന്ന് ഗുജറാത്ത് ടൈറ്റൻസ് കൊൽക്കത്ത നൈറ്റ് റൈഡേഴ്സിനെ നേരിടും. രാത്രി 7.30-ന് അഹമ്മദാബാദിലെ നരേന്ദ്ര മോദി സ്റ്റേഡിയത്തിലാണ് മത്സരം. ഇന്നലെ നടന്ന മത്സരത്തിൽ ചെന്നൈ സൂപ്പർ കിംഗ്സ്-രാജസ്ഥാൻ റോയൽസിനെ അഞ്ച് വിക്കറ്റിന് പരാജയപ്പെടുത്തി . ബെംഗളൂരുവിൽ നടന്ന മറ്റൊരു മത്സരത്തിൽ ഡൽഹി ക്യാപിറ്റൽസിനെ റോയൽ ചലഞ്ചേഴ്സ് ബെംഗളൂരു 47 റൺസിന് തോല്പിച്ചു .



RNU TVPM

